

ГРАДА ДЗВІТ ГОДА

Выходзіць адзін раз у тыдзень.

Цана нумару 15 грошай.

Надпісная цана на 1 месяц 80 гр.
" 3 " 2 зл. 40 гр.
За граніцу ўдвая даражэй.

Адрэс Рэдакцыі і Адміністрацыі: Wilno, ul. Niemiecka, 1 „Hotel Sokolowskiego” pokój № 26. Рэдакцыя адчынена ад 10—2 гадз.
Рэдактар прымае ад 11—1 гадз. удзень, апрача святаў.

Цана абвестак на 1 стар. — 15 гр.
за радок пэтыту: у тэксьце — 10 гр.
на апош. стар.— 5 гр.

Актуальнае пытаньне.

„Аб'яднаная Беларусь пад уладай сялян і работнікаў” — гэтакі лёзунг выкінуў, ад імя сваёй групы, старшыня новаўтворанай беларускай „Сялянска-Работніцкай Грамады” — п. Тарашкевіч.

Трэба зазначыць, што выкідаючы гэты лёзунг, п. Тарашкевіч меў пэўную рацыю: кожны пчыры беларус лятуціць і носіць у сабе думку — аб „аб'яднанай Беларусі”.

Праўдзівы патрыёт-беларус ніколі не пагодзіцца з „рыскімі” граніцамі, падзяліўшымі жывое цела Беларусі на дзве часткі.

Ніколі не згаджаліся з гэтым і мы — прадстаўнікі беларускага полёнафільскага і актыўна-анты-бальшавіцкага кірунку. Быў, нават, час, калі шмат хто з нас сядзеў у польскіх вастрогах толькі за тое, што хацеў сваімі слабымі сіламі здзейсніць гэту ідэю. Гэта быў час мядовага месяца ў адносінах Польшчы да бальшавікоў. Тады ў Рызе рабілася „вівісэкцыя” над Беларуссю, а беларускія патрыёты альбо гінулі ў лясох у партызанскай барацьбе з бальшавікамі, а часам, за змаганьне з бальшавікамі і за ідэю аб'яднаньня Беларусі ўлучнасьці з Польшчай, траплялі ў вастрогі і за дрот. У той час была арыштавана, нават, і частка польскай крэсавай (закардоннай) інтэлігенцыі, якая не магла забыць аб гэтай зямельцы, на якой яна радзілася і з якой моцна зжылася.

Ад гэтай пары мала вады ўцякло, але часы вельмі змяніліся... Ізноў у Польшчы выкінуты лёзунг аб'яднаньня Беларусі.

Але лёзунг гэты у той форме, у якой яго выкінула „Сялянска-Работніцкая Грамада” — зусім не знаходзіць водгуку ў нашых сэрцах. Чуецца ў ім фальш і штучнасьць, а ня любоў да Бацькаўшчыны.

Аб якой, наагул, нацыянальнай ідэі можа гаварыць „без пяці

мінут” комуністычная — *інтэрнацыянальная* група п. Тарашкевіча?.. група—ў якой над усім домініруе мамэнт соцыяльны? Зразумела, што за плячыма ўсіх камуністычных і камунізуемых групаў і партыяў заўсёды стаіць Комінтэрн. А дзе ёсьць Комінтэрн—там ня можа быць мейсца ніякай нацыянальнай ідэялёгіі. Усе мы добра ведаем, што зрабілі з гэтым пекным лёзунгам бальшавікі; добра ведаем як яны запаганілі самую ідэю—аб'яднаньня Беларусі. Амаль ня ў кожным нумары „Савецкай Беларусі”, „Мюта” і „Звязды”, бальшавікі вельмі спрытна карыстаюцца гэтым *нацыянальным* лёзунгам для сваіх, выключна *інтэрнацыянальных*, мэтаў. Бальшавікі добра ведаюць, што беларускі адраджэнскі рух з кожным днём расьце, мацнее і ахапляе ўсё шырэйшыя масы сялянства і інтэлігенцыі.

Раней, у 1918 — 1919 гадох, яны хацелі гэты рух зусім задавіць,—але, пасля няўдалых спробаў, адкінулі гэтыя мэты. Цяпер яны пакладаюць усе высілкі на тое, каб *скіраваць гэты рух на карысьні для іх, бальшавікоў, шлях*. Яны зразумелі, што з беларускім нацыянальным рухам трэба лічыцца як з фактам.

Нажаль, у нас тут, надзіва блізарукія польскія партыі, ці упарта зусім ня хочуць бачыць гэтага руху, ці рашуча з ім змагаюцца.

Але, як не задушлі беларускай нацыянальнай ідэі ні арэшты, ні высяленьні, ні тэрор „чрэзвычай” бальшавіцкіх, так не дапаць і польскім партыям ультра-нацыяналістычнага кірунку — дэнацыяналізацыі беларускага народу ў межах Польшчы. Прымушова, чужая школа (замест роднай матчынай) асадніцтва чужацкіх элемэнтаў на—з прадвеку—беларускіх землях, — ня толькі не павялічвае „польскасць” на „крэ-

сах”, а, нават, даюць аружжа ў рукі розных штучных „Сялянска-Работніцкіх Грамадаў”.

Трэба зазначыць, што Польшча мае ў сучасны мамэнт, у параўнаньні з Савецкай Расеяй, даляка вялікія козыры. Гэтымі казырамі ёсьць ненавісьць беларускага Народу да бальшавіцка-камісарскай міжнароднай банды; гэтымі казырамі ёсьць агіда і ненавісьць беларускага сялянства да камуны, да непасільных падаткаў, рэквізыцыяў, разьвэртак і г. п.; гэтымі казырамі ёсьць скрытая, але бяз канца магутная ненавісьць беларускай інтэлігенцыі да маскоўскіх камісараў і да „чэка” за саромнае рабства, за зьдзекі, за тое, што амаль ня кожная сямья страціла лепшых сваіх сябраў, замучаных у бальшавіцкіх засьценках; гэтымі казырамі ёсьць імкненьні беларускага народу да вызваленьня з пад проклятага і агіднага ярма і жаданьне помсты за паруганыя народныя сьвятыні, разьбітыя падставы сям'і, калецтва моладзі, за паруганую сьвятую Веру бацькоў. Усё гэта ніколі не даруецца бальшавіком!

І прыдзе, вялікая, радасная для нас, і страшная для „іх”, гадзіна, калі сьвятая, нявінная кроў нашых братоў, аддаўшых жыцьцё сваё за Бацькаўшчыну, прывядзе да вызваленьня з пад ярма грандзіознай банды міжнародных прастуннікаў.

Надыходзіць апошняя гадзіна! Ня глядзячы на ўсе хітрасьці, лоўкасьць і палітычны спрыт бальшавікоў, ужо зьявіліся першыя грозныя сымптомы страшнага народнага гневу. Па ўсёй тэрыторыі Радавай Беларусі ўспыхваюць ужо то там, то тут паўстаньні сялян; па ўсіх кутках сяляне бяюць камісараў, чэкістаў, селькораў і г. п.

Наагул, савецкая улада на Беларусі перажывае надта востры мамэнт.

Здавалася-б, што Польшча павінна была-б выкарыстаць гэты мамэнт, перагледзіць і рашуча

зьмяніць сваю тактыку ў адносінах да беларускага народу і, апанаваўшы сытуацыю, скіраваць беларускі адраджэнскі рух *на карысьні дзеля Дзяржавы шлях*. Але, замест гэтага, у нас па даўнейшаму, робяцца спробы дэнацыяналізацыі беларусаў. Спробы гэтыя, апрача вялікай шкоды для Дзяржавы, нічога добрага не дадуць. Гэткае няўдалае палітыка толькі спрыяе тварэньню розных „Грамадаў”, якія пхаюць тутэйшых беларусаў пад „ўладу сялян і работнікаў”. А на тым баку граніцы беларусы бяюць гэтую „ўладу”, нецярпліва чакаючы дапамогі з... Заходу!

Пакуль што, як гэта ні прыкра, прыходзіцца сьцьвердзіць, што наш лёзунг—лёзунг аб'яднанай Беларусі ўлучнасьці з Польшчай, — сярод польскага грамадзянства — *не актуальны*.

А што будзе, калі лёзунг п. Тарашкевіча — „аб'яднанай Беларусі ўлучнасьці з Маскоўшчынай”, акажацца актуальным сярод беларускага крэсавога сялянства?

Палітычны агляд.

У апошні час ня здарылася ў сусьветным палітычным жыцьці ніякіх важнейшых падзеяў. Сярод другарадных палітычных здарэньняў трэба адзначыць канфлікт паміж Ватыканам і Чэха-Славакіяй. Прычынай гэтага канфлікту быў гэтакі малаважны факт: дзень сьвяткаваўся болей урачыста, чымсь раней. У ўрачыстасьцях афіцыйна прынялі ўчасьце прэзыдэнт рэспублікі Масарык, прэм'ер міністраў і іншыя сябры ўраду. На доме прэзыдэнта рэспублікі і міністэрства загранічных справаў былі вывешаны гусіцкія сьцягі. А трэба адзначыць, што закон аб сьвяточных днях у Чэха-Славакіі, які зьяўляецца рэзультатам кампроміса між партыямі ўрадовай коаліцыі, у якую ўваходзяць і каталікі, не прызнае дзень Яна Гуса нацыянальным сьвяткам. Дзеля гэтага, у гэтым урачыстым сьвяткаваньні дня 6 ліпня, каталікі пачылі няроўныя адносіны ўраду

да рэлігіяў і палічылі сябе абражанымі ў сваім рэлігійным пачуцці. Папскі прадстаўнік, дзеля пратэста, выехаў з Чэха-Славакіі і паехаў у Рым. У Чэха-Славакіі пачалася спрэчка ў прэсе, а таксама й сярод партыяў. Пратэстанты і сац.-дэмакраты выступілі не абарону ўраду і прэзідэнта, а каталікі перайшлі на бок Ватыкана. Конфлікт пагражае разрывам дыпламатычных зносінаў між Ватыканам і Чэха-Славакіяй і амаль што ня выклікаў міністэрскага крызісу. Гэтыя канфлікт небяспечны праз тое, што Чэха-Славакія складаецца з дзвюх галоўных складовых частак — пратэстанцкай Чэхіі і каталіцкай Славакіі, яшчэ не паспеўшых зусім зліцца з сабой. Гэта здарэнне, калі толькі ня ўдасца яго хутка ліквідаваць, можа яшчэ больш павялічыць няпрыязнь між чэхамі і славакамі.

Зусім інакшае зьвязішча мы бачым, у той самы час, у Юга-Славакіі: там дайшлі да поўнай згоды між харватамі і сэрбамі, якія ў працягу 7-ёх гадоў змагаліся з сабой. Гэта ёсьць заслуга старага сэрбскага прэм'ера Пашыча, які, амаль што бязупынна, быў на сваім становішчы каля 30 гадоў. Паразуменьне між харватамі і сэрбамі стала магчыма пасля таго, як першыя выйшлі спад уплыву Масквы. Пасля паразуменьня, ранейшы кабінэт Пашыча, складаўшыся з радыкалаў, падаўся ў адстаўку і быў сарганізаваны новы кабінэт, у склад якога ўвайшло 4-х міністраў ад харватаў, а іншыя ад партыі Пашыча. Прэм'ерам застаўся ізноў Пашыч. Новы ўрад мае ў Скупшчыне гэткую большасць: радыкалаў 142 і харватаў 67 — усяго 209 галасоў. Апазіцыя мае 106 галасоў. Усе дэпутацкія мандаты харватаў зацьверджаны; выпушчаны на волю з вастрога павадыр харватаў Радзіч, якога колькі разоў судзілі за абразу караля, дзяржаўную здраду і паразуменьне з бальшавікамі. Цяпер, калі ў Югаславіі ўсё супакоілася, трэба спадзявацца ўзмацаваньня яе ўнутранай і вонкавай магутнасці.

У Нямеччыне трэба адзначыць два гэтых важных здарэнні: адказ нямецкага ўраду на ноту Францыі ў справе тратката бясьпекі і спыненне гандлёвых зносінаў з Польшчай. У сваім адказе Францыі нямецкі ўрад не згаджаецца на ўсе варункі, прапанованыя саюзнікамі. Немцы ня хочуць, галоўным чынам, згадзіцца па 2-х пунктах: перш-на-перш, каб Францыя гарантавала ахрану арбітражных канвенцыяў, падпісаных Нямеччынай і ўсходнімі яе суседзямі і па другое, ня можа згадзіцца на пропуск праз сваю тэрыторыю чужаземнага войска, якое магло б быць паслана на падмогу Польшчы, калі-б на яе напалі ейныя суседзі. Гэта нязгоднасьць Нямеччыны тлумачыцца тым, што яна мае надзею ваяваць з Польшчай, а, апроч таго, тут відаць уплыў і бальшавікоў. Дык-жа рапальскі дагавор немцаў з бальшавікамі мае сваю моц і, ў апошні час нават, можна заўважыць узмацаваньне прыязні між немцамі і бальшавікамі.

Ізноў разыходзяцца чуткі аб нямецка-савецкай ваеннай коопэрацыі, аб супольнай іхняй рабоце

ў Кітаі і ў Мароко. А ў Рапальскім дагаворы ёсьць параграф, на падставе якога немцы ня маюць права прапусьціць чужаземнае войска праз сваю тэрыторыю, калі-б пачалася вайна Польшчы з С.С.Р.Р. Дзеля гэтага ясна, што немцы, застаючыся ў хаўрусе з С.С.Р.Р., ніколі ня згодзяцца на гэтыя дамаганьні Францыі.

Польска-нямечкія гандлёвыя перагаворы спыніліся да паловы верасня. Галоўнымі пунктамі нягоды былі дамаганьні Польшчы, каб быў ей дадзены свабодны ўвоз у Нямеччыну жывёлы й мяса і большы контынгент каменнага вугалля, а Нямеччына дамагаецца, каб яе таварам на польскім рынку былі дадзены гэтыя самыя правы, як і французскім або італьянскім. Што-ж датычыцца Польшчы, дык яна ня можа згадзіцца на гэтыя дамаганьні немцаў дзеля таго, што зьвязана саюзным дагаворам з Францыяй, якая вытаргавала для сябе найбольшыя выгады на польскім рынку. А немцы, ў адказ на гэта, адмаўляюцца браць ад Польшчы каменны вугаль, так як раней, у разьмеры большым за 100.000 тоннаў у месяц. А што датычыцца ўвозу з Польшчы жывёлы і мяса, дык яна туг датэрнуваецца да сваёй старай эканамічнай палітыкі, якую яна вяла да вайны і ў адносінах да Расеі. Нямеччына лепш хоча займацца жы-

вёлаводзтвам, як болей выгадным, чымсь сельскай гаспадаркай, сільна залежнай ад пагоды і розных мясцовых варункаў. І дзеля гэтага, Нямеччына вывазіла з Расеі шмат сена, аўса і інш. для сваёй жывёлы, але адмаўлялася купляць за граніцай жывёлу і мяса ды малочныя прадукты. Гэтую самую палітыку Нямеччына думае вясці і ў адносінах да Польшчы, якая замяніла для яе ранейшую Расею. А пакуль што «таможанная вайна» між Польшчай і Нямеччынай трывае.

На Дал. Усходзе палажэньне крыху палепшала дзякуючы энэргічнаму ўмяшальству Амэрыкі. Амэрыка даўно ўжо прадбачыла гэты абарот палзеяў у Кітаі і была гатова спыніць тыя прывілегіі, якімі там карысталіся чужаземцы. Дзеля гэтага яна думае склікаць канфэрэнцыю 9-ёх дзяржаваў, зацікаўленых у Кітаі, на якой запрапануе спыніць правы экстэрыторыяльнасьці чужаземных дзяржаваў у Кітаі. Хаця гэта й ня выгадна для Англіі, але ёй прыдзецца ўступіць. Чужаземныя дзяржавы ўжо пайшлі на некаторыя ўступкі і прынялі два дамаганьні з 13-ёх прад'яўленых кітайцамі. Магчыма, што, дзякуючы пасрэдніцтву Амэрыкі, удасца ліквідаваць кітайскі канфлікт без праліву крыві.

N.

Справа Шалешкі.

Агульны сход беларускага грамадзянства.

У нядзелю 26 ліпеня г. г. у Вільні адбыўся агульны сход беларускага грамадзянства, скліканы на ініцыятыўе рэдакцыі „Грамадзкага Голасу“ дзеля разгляду справы Шалешкі.

Сход адчыніў рэдактар Я. Салавей. Пасля гэтага быў выбраны прэзідыум: старшынёй — Вільдзюкевіч, віцэ-старшынёй — Туркевіч і сэкратаром Кабычкіна.

Ад імя ініцыятыўнай групы, грам. Б. Друцкі Падбярэскі зрабіў даклад, у якім зазначыў, што ў апошні час у віленскай прэсе зьявіліся весткі аб расстрэле ў Менску бальшавікамі б. сэкратара Віленскай Беларускай Гімназіі, Уладзіміра Шалешкі. Адначасна з гэтым, польская прэса паведаміла, што на тэрыторыі віленшчыны працуе камуністычнае беларускае „чэка“. Гэтым самым усяму віленскаму беларускаму грамадзянству робіцца закід у дапамозе камуністычным арганізацыям. Каб зьняць гэтую пазорную пляму з імя беларускага грамадзянства, ініцыятыўная група рэдакцыі „Грамадзкага Голасу“ склікала гэты сход. Докладчык прапануе выбраць камісію, якой даручыць высвятленьне справы.

Пасля дакладчыка выступіла гр. Мальчэўская, якая заявіла, што выступае па даручэньню сваёй сястры Аўг. Шалешкавай, якая сама на сход прыйшчы не магла і даручыла ей даць сходу патрэбныя высьвешчэньня. Мальчэўская зазначыла, што сястра яе ані воднага пісьма ад мужа не атрымала, але мае пераконаньне, што муж яе жыве. Сваё гэтае пераконаньне яна абасноўвае толькі на тым, што брат мужа атрымаў ад яго адзін ліст, датаваны 25 мая г. г. Апрача гэтага, нібыто, атрымлівалі пісьмы і

іншыя крэўныя Шалешкі, але пісьмаў гэтых яна, Мальчэўская, ня бачыла.

Выслушаўшы іншых прамоўцаў, сход вынес наступную рэзалюцыю:

„Прымаючы пад увагу папярэднія інфармацыі, як газэтныя, так і прыватных асобаў, а таксама разьясеньні крэўных Шалешкі і іншых прысутных на сходзе грамадзян, сход віленскага беларускага грамадзянства паставіў:

1. Факт, ці жыве Шалешка, ці не, лічыць не ўстаноўленым.

2. Выбраць камісію з 5 асобаў, якой даручыць высьвятленьне гэтай справы.

3. Вызначыць камісіі 2-х тыднёвы тэрмін на высьвятленьне гэтай справы.

Апрача гэтага сход вынес наступныя рэзалюцыі:

1. Сход варажае сваё здзіўленьне з прычыны таго, што, ня гледзячы на вялікае значэньне гэтай справы, на сход не зьявіліся афіцыйныя прадстаўнікі беларускага народу — паслы Соймавага Клубу, а таксама не зьявіліся і прадстаўнікі Віленскага Нацыянальнага Камітэту і Школьнай Рады.

2. Сход сьцьверджае наступны, вельмі прыкры і недапушчальны, факт: у апошні час дзеячамі пэўнага палітычнага беларускага кірунку ўцягваюцца ў актыўную палітычную працу — вучні беларускіх сярэдніх школаў. Гэтыя дзеячы карыстаюцца вучнямі Віленскай Беларускай Гімназіі, як адказнымі рэдактарамі для крайне-левых газэт і аднаднёвак. Вучні змушаны падпісваць гэтыя газэты, а калі за гэта ім пагражае кара, дык іх перапраўляюць нелегальна ў Менск. Вядомы два факты: адзін з Бабровічам Лявонам, а другі з Ляванчуком Барысам. Апошні—ву-

чань 8 клясы гімназіі — падпісаў аднаднёўку „Зорка Беларуса“. Аднаднёўка гэтая сканфіскавана, а Ляванчука цягнуць да судовай адказнасьці па 129 арт. К. К. Вучняў, перапраўленых на „той“ бок граніцы, ужываюць і далей для палітычнай працы ў Радавай Беларусі. Вучні гэтыя зьяўляюцца выхаванцамі віленскага беларускага прытулку і не маюць ніякай апекі.

Сьцьверджаючы гэтыя факты, сход пратэстуе проці іх і даручае камісіі прыняць усе, залежныя ад яе, крокі да таго, каб спыніць калечаньне беларускай бязпрыютнай вучнёўскай моладзі.

Настанова Час. Бел. Рады.

Пасля агульнага сходу беларускага грамадзянства адбылося надзвычайнае паседжаньне Час. Бел. Рады, на якім была прынята наступная рэзалюцыя:

„Заслухаўшы даклад сэкратара агульнага сходу беларускага грамадзянства ад 26 ліпеня г. г., сябра Прэзідыуму Рады—А. Кабычкіна, Часовай Беларускай Рады паставіла:

1. Рапуча пратэставаць проці праступнай інэртнасьці і надбаньня беларускіх паслоў у гэтай надзвычайна важнай справе, як расстрэл аднаго з беларускіх культурна-прасэветных працаўнікоў, тым больш, што расстрэл гэты чуткі вяжуць з пэўнай асобай Л., якая надта блізка стаіць да Пасольскага Клубу;

2. З агадай констатуючы факты дэморалізацыі беларускай вучнёўскай моладзі праз уцягваньне яе ў камуністычную працу, Рада, як арганізацыя антыбальшавіцкая, рапуча пратэстуе проці гэтых фактаў і паставіла прыняць усе залежныя ад яе крокі проці гэтай дэморалізацыі і ўтварэньня у Заходняй Беларусі—*беларускага камсамолу*.

3. Рада лічыць сваім абавязкам давясці да ведама грамадзянства, што фактычным рэдактарам і выдаўцом камунізуемых газэт, для падпісваньня якіх ужываецца школьная моладзь, зьяўляецца ўсім добра ведамы — п. Антон Луцкевіч, які і павінен пасьці моральную адказнасьць за лёс гэтых віцэ-рэдактараў;

4. Рада лічыць, што адказнасьць за гэтыя факты павінен нясьці ня толькі п. Луцкевіч, але і тыя с. п. п. паслоў, якія блізка стаяць да прытулку і выдавецтва газэт“.

ПАЛІТЫЧНАЯ ХРОНІКА.

У Польшчы.

≡ На апошнім, перад летнімі канікуламі, паседжаньні Сойм, ня глядзячы на абетрукцыю левых партыяў, прыняў у трэцім чытаньні заканапраект аб аграрнай рэформе. За прыняцьце гэтага заканапраекту галасавала 200 паслоў, проці — 90. У Сэнаце заканапраект будзе разглядацца толькі ў канцы верасня, пасля летняга перарыву.

≡ Пачаліся перагаворы паміж Урадамі Польшчы і Літвы аб абмене вязьняў. У літоўскіх вастрогах знаходзіцца каля 30 палякаў, арыштаваных за палітычныя справы. У Польшчы, таксама, ёсьць некалькі дзесяткаў літоўскіх партызанаў. Аб абмене гэтых арыштаваных і йдуць цяпер перагаворы.

За граніцай.

У Сэрбіі створаны новы кабінэт міністраў, у які увайшлі й сябры партыі Радзіча. Новы кабінэт ужо прадставіўся парламанту. Кароль прыняў Радзіча на асобнай аўдыенцыі.

Як паведамляе ПАТ, эвакуацыя Рурскага басэйна трывае далей. Да 20 ліпня былі эвакуаваны Гельзжкірхэн, Гохум, Гапінген і іншыя мясцовасці, на ўсходзе ад Эсэна.

У Кітаі Гандлёвая Палата пастанавіла спыніць гандлёвыя зносіны з англійскімі і японскімі фірмамі і абвясціла, ад 30 ліпня, байкот тавараў гэтых дзяржаваў.

У Англіі пачалася забастоўка 50 тысячаў работнікаў у горназаводскай прамысловасці. Забастоўка прымае надта вострыя формы.

У Баўгарыі закончыўся працэс камуністых. 17 асоб прыгаворана к сьмерці. У хуткім часе ў Сумоне пачнецца яшчэ адзін працэс проці 400 камуністых, з якіх 130-цём пагражае кара сьмерці.

У Мароко французскія атрымалі вялікую перадачу. Рыфаны адкінуты на 75 кілёметраў.

З Амэрыкі паведамляюць, што дзяржавы дайшлі паміж сабой да паразуменьня па кітайскаму пытанню на гэтых падставах: 1) скліканьне ў найхутчэйшым часе кітайскай таможаннай канфэрэнцыі і ўтвареньне камісіі дзеля разгляду пытаньня аб экстарыторыяльнасьці і 2), высьленьне пытаньня аб адклянасьці за выпадкі ў Шанхаі шляхам судэбнага разсьледаваньня з вучаьцем Кітая.

У С. С. Р. Р.**Як запраўды выглядае камуністычны „рай“.**

Камісарскія „дзіты“ паслом.

Як паведамляе „Dz. Wil.“, Цэнтральны Выканаўчы Камітэт Радавай Беларусі, на апошнім паседжаньні, пастанавіў вызначыць грашовую дапамогу нядаўна ўтворанай у Польшчы беларускай соймавай фракцыі — „Селянска-Работніцкая Грамада“.

Гэта пастанова зьяўляецца як бы адказам на скаргу аднадзеўкі «Бел. Думкі» на тое, што, за вучаьне ў абструкцыі пры галасаваньні аграрнай рэформы, некаторыя беларускія паслы пазбаўлены мясечнай пэнсіі.

Відаць паслы з „Грамады“ добра ведалі, што страціўшы тут, яны атрымаюць «там»...

Тэрор будзе „усілен“.

Менскі „рэвваенсавет“ ня прыняў праекту ўвядзеньня ў Радавай Беларусі «ваеннага палажэньня». Але, замест гэтага, пастанавіў „усіліць“ тэрор, разаслаць па вёсках карацельныя экспэдыцыі і мабілізаваць „комсамольцаў“.

Горача відаць будзе грамадзянам і без «ваеннага палажэньня». Комсамольцы і „карацелі“ пакажуць усім, дзе ракі зімуць!

Як грамадзяне Саўдэліі любяць бальшавікоў.

У м. Белінічах, Магілёўскай губ., забіты з рэвалюцыйнага агэнта Г. П. У.—Вартаў.

У вёсцы Чапліцы, Слуцкага

павету, сяляне забілі „селькора“ Выкава. Забойцаў затрымалі, але яны бараніліся і пры гэтым забілі двух „комсамольцаў“, а чатырох ранілі.

У вёсцы Валынічы, Магілёўскай губ., сяляне забілі камісара „Опродкома“, які прыехаў туды зьбіраць „продналог“. На глумачэньне сялян, што яны ня маюць чым плаціць налог—бо хлеб яшчэ на полі—камісар гэты заявіў, што ён забярэ налог снапамі. Пасьля гэтага ён пачаў страляць з рэвалюцыйнага і забіў адну кабету. Тады сяляне кінуліся на яго і зарэзалі сярамі.

Ня хочучь служыць камуністам.

Пры наборы ў войска прызыўных 1902 году, дэзэртуюць ня толькі паасобныя прызыўныя, але бываюць выпадкі і масовае адмовы ісьці ў войска. Гэтак у м. Блоні, Ігуменскага павету, навабранцы пачалі разыходзіцца па дамох. Калі камісары прыгразілі ім рэпрэсіямі, дык некаторыя з прызыўных схопіліся за рэвалюцыйныя і пачалі крычаць: „вам трэба ваяваць, а нам—сена і хлеба сабраць“. Разагнаўшы камісію, усе разыйшліся па хатах.

У самам-жа Ігумене дык саўсім ніхто не зьявіўся на камісію.

Барацьба з рэлігіяй.

Ня глядзячы на няўдачы барацьбы з рэлігіяй, (бо народ крэпка верыць у Бога і трымаецца царквы), бальшавікі ня спыняюць сваіх антырэлігійных выступленьняў. Гэтак, нядаўна, у маёнтку Міцяічах, Слуцкага павету, „комсамольцы“ спалілі капліцу, а перад гэтым тапталі і інакш зьдзекаваліся над абразамі сьвятых. Выпадкі „богахульства“ здараюцца усё часцей, бо „комсамольцы“ „працуюць“ у гэтым напрамку не пакладаючы рук.

Нядаўна, як паведамляе „Dz. Wil.“, Цэнтральны Выканаўчы Камітэт Беларусі пастанавіў зачыніць „лішнія“ касцёлы і царквы, пакідаючы толькі па адной царкве, ці касцёлу на цэлы павет.

Аднак, часта-густа здараецца, што гэта барацьба мае сумныя вынікі і для барацьбістаў. Так у м. Заслаўлю, каля Менска здарыўся вельмі цікавы выпадак: на ганку царквы комсамольцы зрабілі мітынг. У часе „богахульнай“ прамовы аднаго з „таварышаў“, раптоўна абарнаўся карніз, якім „прамоўца“ быў забіты. Пачалі шукаць вінаваіцу, але знайсці яго не ўдалося, бо царква была зачынена і ня было нават сьлядоў, каб там хто мог быць. Сяляне убачылі ў гэтым чуд, якім Бог пакараў „богахульніка“.

Як беларусы буюць „Сялянска-Работніцкую Уладу“.

Нават камуністычныя газеты ня скрываюць таго, што антыбальшавіцкае паўстаньне ў Радавай Беларусі, у апошні час, значна пашырылася. Паўстанцы паліць і руйнуюць станцыі, забіваюць розных камуністычных дзеячоў і камісараў. Часта паўстанцы злучаюцца ў вялікія атрады і прымаюць баі ня толькі з „карацельнымі“ атрадамі, а, нават, і з рэгулярным чырвоным войскам. Вось жменя фактаў:

У Запрудзьдзе, Ігуменскага павету, прыехаў сьледавацель Г. П. У. Кац (праўдзіва беларускае прозьвішча!) з атрадам у 15 чалавек. Па яго загаду ў вёсцы былі арыштаваны 3 селяніны па абвінавачаньню ў шпіёнстве і дапамозе паўстанцам. Нехта з сялян паведаміў аб гэтым арышце паўстанцаў, якія ў гэты час знаходзіліся блізка каля вёскі. Атрад паўстанцаў у 120 чалавек акружыў дом, дзе сядзеў сьледавацель са сваімі „целахраніцелямі“, разброіў іх і падпаліў дом, у якім яны былі. Усе камуністыя згинулі.

Пасьля гэтага паўстанцы заплацілі ўласніку за спаленую хату 700 рублёў золатам і адыйшлі ў лес.

У Вераб'юўскіх лясох атрад Г. П. У. спаткаўся з паўстанцамі. Тыя прынялі бой, у рэзультате якога бальшавікі адступілі, страціўшы 17 чалавек забітымі і раненымі. Між іншымі, забіты начальнік атраду Сьмірнаў і сьледавацель Ліпман (здаецца там усе сьледавацелі — „праўдзівыя беларусы“).

У Чэчэрску Магілёўскай губ., у ноч з 14 на 15 г. м., атрад паўстанцаў у 200 чалавек напаў на м. Чэчэрск. Перарэзаўшы тэлеграфныя і тэлефонныя правады і паставіўшы варту, паўстанцы ўвайшлі ў места. Перш-на-перш, яны занялі памешканьні Г. П. У., рэвалюцыйнага камітэту і пошты. Пасьля пачалі шукаць камуністых. Разграміўшы пошту, рэвалюцыйны камітэт і міліцыю і забраўшы каля 10.000 рублёў, паўстанцы запатрабавалі ад камісара Г. П. У. і сьледавацеля выдачы ўсіх дакумэнтаў і звальненьня палітычных арыштаваных. Пасьля гэтага паўстанцы падпалілі савецкія будынкі і выйшлі з Чэчэрска ў кірунку Быхава. Выходзячы з места яны забралі з сабой камісара Г. П. У.—Шапіру, начальніка міліцыі — Кацэльсона (таксама — „праўдзівыя беларусы“) і камісара „рэўкома“ Сьмірнова, якіх на дарозе каля лесу і расстралялі.

Напад на ст. Кушвілі. У ночы з 18 на 19 г. м. паўстанцы напалі на станц. Кушвілі на шляху Менск—Мазыр. Разброіўшы атрад чырвонай арміі, паўстанцы забілі начальніка станцыі і скарбніка—сябраў камуністычнае партыі. Скоры цягнік, які ішоў у Менск, быў затрыманы паўстанцамі. Быўшых у гэтым цягніку 42 камуністых тут-жа расстралялі. Паміж затрыманымі камуністамі аказаўся «падітрук» 3-й Беларускай дывізіі — Чэрвякоў, брат прэсэдацеля Беларускага Ц. К. у Менску, якога паўстанцы забралі з сабой. Забраўшы 3.000 руб. золатам, паўстанцы скрыліся ў лясох.

Наля Лепля. Недалёка ад м. Лепля (Віцебшчына) атрад Г. П. У. напаўся у засаду «зялёных». Паўстанцы пабілі чырвоных і забралі іх аружжа і амуніцыю.

Каля Мозыра. Паміж Мозырам і Туравам, пасланы на «усьмірненьне» 2 эскадроны чырвонай кавалерыі 31-га палка, былі абстрэлены паўстанцамі. Пры гэтым былі забіты агэнт гомельскага Г. П. У.—Курдзюк і Газэллі. Паўстанцы разброілі чырвоных кавалерыстаў, а частка апошніх далучылася да паўстанцаў.

Літаратурныя нарысы.**Максім Багдановіч.**

(8 нагоды 8-мга годнаў ягонае сьмерці).

Ёсьць паэты, якія прыходзяць да свайго народу сваячасна і ровень творчасці каторых, больш-менш, сходзіцца з умысловым роўнем інтэлігентнага агулу данага грамадзянства. Шчаслівая доля чакае іх: усе чытаюць іхнія творы, захапляюцца імі; агульная любоў і папана акружае іх, а Слава ў'е ім вянкi Несьмяротнасьці...

Гэткімі песьнярамі ў беларускай літаратуры будуць: Багушэвіч, Колас і часткова Купала, а Міцкевіч — ў польскай.

Але ёсьць і іншыя, менш шчаслівыя паэты... Гэта тыя, што выперадзілі сваю эпоху.

Яны высяцца, як самотныя скалы сярод нізі свайго грамадзянства, недарослага інтэлектуальна да іх роўня; іх ніхто не разумее, ня чытае іхных твораў ня цікавіцца імі, але прыходзяць новыя часы і новыя людзі, дасьпелыя умслова да разуменьня іхных твораў і тады не адзін „папулярны“ раней, паэт адыходзіць у цень, як лішне ўжо „проста“ для сучасных, а з мрокаў забыцьця і пагарды ўнукі дабываюць урачыста творы калісь „незразумелага“ песьняра, адгартуюць старыя старонкі і з іхных радкоў пливуць да іх кволых душ і распаленых сэрц хвалі Вечнага Хараства...

Гэткімі паэтамі былі да недаўнага ў польскай літаратуры: Словацкі і Норвід, гэткім—ў значнай меры—ёсьць і дасюль яшчэ М. Багдановіч ў літаратуры беларускай...

Максім Багдановіч, радзіўся ў 1892 г. ў Горадзеншчыне, у абмаскаленай праваслаўнай беларускай сямье.

Бацька ягоны, вучыцель па прафэсыі, ды-й, апрача таго, этнограф, у хуткім часе пасьля яго нарадзін, прымушаны быў выехаць з сям'ёй ў глыб Расеі, ажно ў Ніжні-Ноўгарад, дзе атрымаў службу ў гімназіі. І вось, дасьне на чужыне, пад уплывам гутарак з бацькамі аб далёкай Вацькаўшчыне, збудзілася ў М. Багдановіча цікавасьць да ўсяго беларускага і туга па Айчыне.

У хуткім часе ён патрапіў скінуць з сябе ярмо чужацкае культуры, навучыўся пабеларуску і пачаў пісаць да тагачаснае беларускае газэты „Напа Ніва“, выходзіўшай ў Вільні, адначасна пішучы шмат аб беларускім пытаньні ў газэтах расейскіх і асабліва — ўкраінскіх. Пасьля пэўнага часу, сямья ягоная перабіраецца ў Яраслаўль, дзе наш песьняр атрымоўвае вышэйшую адукацыю ў тамашнім Юрыдычным Ліцэі.

Толькі ў 1911 годзе здзейсніліся ягоныя лятучэньні аб тым, каб пабачыць Вацькаўшчыну, — яму ўдалося пабываць у старай беларускай сталіцы — Вільні.

Другі раз папаў ён на родныя ўзьмежжы толькі ў 1916 годзе, калі прыбыў да сучаснага беларускага цэнтру — Менску ўжо падта слабы і хворы, бо на вялікі жаль беларускага народу і шкаду культуры беларускае, талентны песьняр быў хворы на сухоты.

Ня глядзячы на тое ён веў ажнаўленую грамадакую дзейнасьць і толькі з вялікім трудом ўдалося знаёмым ўгаварыць яго, каб ехаў у Крым дзеля папраўкі здароўя. Але было ўжо позна і гэта страшэнная хвароба, якая

згубіла гэтулькі заслужонных беларусаў, не пашкадавала і маладога паэта зьвёўшы яго ў магілу ў самым росквіце ягоных лет і таленту.

Малады песьняр памёр у Ялце, (куды яго выслалі ляхыцца) — 25 траўня 1917 году, маючы усяго толькі 25 гадоў.

Магіла ягоная ў Ялце, якую апошнім часам упарадкавалі і паставілі памятник, высекшы на ім адрывак аднаго з ягоных вершаў, — была гэтак размыта і зьнішчана, што яе толькі з трудом удалося адшукаць.

А вось, як апісвае асобу трагічна згінуўшага паэта ягоны сябра — пан Л. З-ц. у ўспаміне, зьмешчаным у аднадзёўцы „Іскра“ (31-V — 25):

„Худы, высокі, трохі сутулуваты, вечно ў расхрыстаным студэнцкім пальто, без усялякіх прэтэнзій у адзежы (большай частцю насіў „касаветку“ і зьліваю студ. тужурку) — ён адразу зьвяртаў на сябе ўвагу бела-васковым тварам і, асабліва, сьветлымі, бяздоннымі вачыма, глыбока пасаджанымі пад высокім і ясным лобам, над якім высілася капа валос. Калі ён глядзеў на вас, то здавалася, што ён вас саўсім ня бачыць, такі ў яго быў нейкі глыбокі, унутраны пагляд. Гаварыў заўсёды ціха і мала.“

Да гэтага трэба дадаць што паэт, мо' дзеля таго што лічыў сваю хваробу безнадзейнай, надта мала клапаціўся аб сваім здароўі і, нават, ня любіў калі гэную справу закрываў хтось з яго знаёмых. Вось-жа лічаць, што недаяданьне, злучанае з цяжкой канцылярскай працай, значна прысьпяшнілі канец паэта і калі-б ён больш рупіўся аб сваім здароўі, дык мо' жыў-бы яшчэ і на сяньняшні дзень...“

У працягу свайго кароткага жыцьця ён паспеў выдаць толькі адзін зборнік сваіх паэзіяў, пад аформленым назовам „Вянок“, які зьяўляецца бязцэнным укладам у скарбніцу беларускае літаратуры. Выпусціла ў сьвет гэны зборнік заслужаная для беларускага руху друкарня п. Марціна Кухты ў Вільні. Выданьне гэта зроблена было ў 1913 г. надта старанліва і з добрым смакам, упрыгожанае да таго вокладкай з стыльнай беларускай віньеткай.

Апошнія свае дні М. Богдановіч не расставіўся з сваёй кніжачкай, якая была адзінай пацехай ў яго адзіноцтве, а як ён даражыў ёй — паказвае кароценькі і бадаў што апошні ягоны верш, напісаны на кніжачцы:

„У белым доме, дзе я ўміраю,
Над сінім морам, ля самай бухты,
Я не самотны: я кнігу маю
З друкарні пана Марціна Кухты“.

Акрамя зборнічка можам знайсці ягоныя творы (вершы, паэмкі, апавяданьні, пісанья паэтычнай прозай, артыкулы і т. п.) у розных беларускіх газэтах ды журналах.

Цікава адзначыць, што апошнімі гадамі ў віленскай беларускай прэсе мільганула вестка з Менску, што ад бацькоў М. Вагдановіча, жывучых у Яраслаўлі, атрыманыя вялікі пачок рукапісаў з вершамі сына, пісанымі ў Ялце, якія ім адаслалі пасля ягонае сьмерці. Рукапісы гэныя крыху пашкодзіў пажар, які быў у Яраслаўлі падчас паўстаньня „белых“. Менскі „Ільбелкульт“ маіўся выдаць гэныя рукапісы, але штосьці аб гэтым дагэтуль ня чутна, хоць ўжо прайшло пару гадоў з гэтай пары! Ды-й ці-ж гэта дзіва? То-ж не „Комсомольская нота“, не якась брашурка супроць

Бога, ці аб карысьці бальшавіцкага ладу, дык можа і пачакаць „крыху“!

Горш тое, што беларускае грамадзянства ў Заходняй Беларусі не парупілася дастаць гэных рукапісаў, або хоць, прынамсі, пазьбіраць і выдаць тыя ягоныя творы, што бадзюцца дасюль яшчэ па старых газэтах! Гэта ўжо сапраўды сорам!!

Акрамя ўспомненых рукапісаў, прысланых у Менск з Яраслаўля, недаўна знойдзены ў Вільні 7 (з агульнае колькасці 21!), пераложаных на беларускі М. Богдановічам сонэтаў Верлена; рэшта пэўне загінула ў Пецярбурзе. Гэтак сама вядома, што былі зроблены паэтам пераклады Овідыя і Горацыя; дзе яны апынуліся няма ведама!

Вось які сумны лёс спаткаў творы найвялікшага беларускага песьняра, кожны вершык якога трэба-б цаніць на вагу золата! Але гэта „humanum est“...
(Працяг будзе).

Язэп Сьветазар.

Міністар Унутр. Справаў п. Рачкевіч — аб справах нашага краю.

У часе апошняга пабыту свайго ў Вільні, міністар п. Рачкевіч прыняў прадстаўнікоў віленскай прэсы і падзяліўся з імі вынікамі прац Рады Міністраў і Міністэрства Унутраных Справаў у кірунку паленішаньня адміністрацыйнага апарату ў нашым краю.

Пан Міністар зазначыў, што с прычыны некарыснага палажэньня Наваградка, пастаноўлена перавясьці Наваградзкае ваяводзтва ў м. Слонім, якое мае лепшую камунікацыю.

З увагі на тое, што часта-густа, па невялікіх адміністрацыйна-карных справах, грамадзянам прыходзіцца ехаць у Старостава за многа дзсяткаў вёрст, — уведзена аб'ездныя ўрадоўцы, якія ад імя старастаў будуць аб'езджаць болей далёкія мясцовасьці і рашаць гэтыя справы на месцы.

У мэтах упрасачэньня, павялічваецца кампэтэнцыя ваяводскага ўраду. Гэта мае вельмі важнае значэньне, бо значная частка справаў адміністрацыйнага характару, якія дагэтуль пасылаліся на аканчальнае вырашэньне аж у Варшаву, у Міністэрства, цяпер будуць рашацца ваяводзтвам.

Далей уведзіцца болей прости спосаб атрымоўваньня «даводаў асабістых» (пашпартаў). Пры выдачы «даводаў» урады будуць кіравацца распараджэньнем б. шэфа „terenów przyfrontowych i etarowych“ 1921 года, што значна аблягчыць іх атрыманьне.

Нарэшце, ў мэтах прысьпяшаньня разгляду судзбных справаў, будзе павялічаны лік судзьдзяў.

Канчаючы гутарку п. Міністар зазначыў, што мае замер кожны месяц прыезджаць у Вільню, каб на месцы знаёміцца са справамі Віленшчыны.

Той, хто умеє чытаць, ніколі не паллянуўся прачытаць няписменнаму!

Газету прачытай і перадай суседу!

ТУТЭЙШАЯ ХРОНІКА.

— **Аб'ездны тэатр**, арганізаваны Час. Бел. Радай, пад кіраўніцтвам драматурга Ф. Аляхновіча, гэтымі днямі пачаў аб'езд провінцы. 25-га ліпеня адбыўся спектакль у м. Красным, а 26-га у Лебядзеве. Была пастаўлена камедыя ў 3 актах Ф. Аляхновіча „Пан Міністар“. Абодвы спектаклі мелі вялікую удачу.

Пасля аб'езду Віленшчыны тэатр маіцца выехаць у Наваградчыну.

— **Агульны сход беларускага грамадзянства**. У нядзелю 26 ліпеня адбыўся агульны сход беларускага грамадзянства ў Вільні, на якім разглядалася справа расстралу Шалешкі.

— **Кандыдат на мейсца Барана**. Як вядома, пасол ад Горадзеншчыны, Баран засуджаны на некалькі гадоў вастрогу. Кандыдатам на яго мейсца стаіць нейкі жyd і толькі далей ідзе беларус Якімовіч. Згодна з перадвыбарнай умовай, мейсца выходзячага беларуса павінен заняць толькі беларус, — аднак-жа, як гэта цяпер выясьнілася, жyd адмовіўся зьявіць сваю кандыдатуру і, гэтак чынам, Якімовіч у паслы ня пройдзе.

Вось як скарысталі беларусы з 16 кі! Добрая палова іх галасоў пайшла на карысьць жyдоў.

— **Конфіскацыя беларускіх газэт**. Па загаду Камісара Ураду арыштаваны наборы апошніх беларускіх газэт левага напрамку „Зоркі Беларуса“ і „Крунісу“, а рэдактары гэтых газэт цягнуцца да судзбнае адказнасьці па 129 арт. К. К.

— **Зачыненне клюбаў**. Па загаду Камісара Ураду па м. Вільню зачынены яшчэ два клюбы „Агніска“ і „Клюб інвалідаў“ за гульні ў карты.

— **Выезд Старшыні Ч. Б. Рады**. Старшыня Час. Бел. Рады п. Паўлюкевіч сёння выязджае ў Варшаву, дзе мае выясьніць цэлы шэраг справаў і, між іншым, аканчальна вырашыць пытаньне аб прыняцьці на вучыцельскія курсы дадатковых кандыдатаў з Наваградчыны.

УСЯЧЫНА.

Мужчына зрабіўся кабетай.

Вэнгерскія газэты падаюць вельмі цікавы факт, узяты з адной судзбнай справы аб разводе. Тры гады таму назад адна маладая дзеўка Эсфіра К. пазнаёмілася з маладым хлапцом Александром Б. Падабаўшыся адзін другому яны пажаніліся. Пару

гадоў жылі вельмі шчасліва, мелі дзіця; потым, жонка пачала прымецаць, што мужык зьмяняецца ў... кабету; зьмена гэта станавілася усё болей прыметнай. Служаўшыся, жонка ўпякла да родных і на далей адмовілася жыць разам з ім.

Прайшоў нейкі час. Эсфіра пазнаёмілася з другім хлапцом і захацела выйці за яго замуж. А дзеля таго, што яна лічылася замужняй — трэ было дастаць развод, і вось, зьявілася судовая справа. Суд устанавіў, што Александр Б. ня мужчына, а кабета, і прызнаў, што ажаніўся ён з Эсфірай на падставе фальшывых дакумэнтаў. Але — Эсфір сьцьверджае, што муж яе быў мужчынай; далей — ёсьць дзіця. Труднае палажэньне Суда. Судзьдзі лічуць магчымым, што, у момэнт жаніцьбы і пасля, Аляксандр быў мужчынай, а праз пару гадоў абярнуўся ў кабету. Бо навука сьцьверджае, што, асабліва ў нашыя часы, як сярод людзей так і зьяроў, даволі часта здараюцца выпадкі гэрмафродытызму (двуполасьці), пры чым магчымы перамены, здавалася-б, кабеты ў мужчыну і наадварот. Аднак экспэрт-дактары сьцьвердзілі, што ў даным выпадку гэта немагчыма. Палавая замена адбываецца толькі ў 17 — 20 гадоў. (Александр Б. — болей 20 было калі жаніўся). Апрача таго — гэрмафродыты зусім ня плодны. І вось Суд мае заданьне акрэсьліць што Александр Б. мужчына, ці кабета, а ў зьвязку з гэтым — выясьніць тайну урадзін дзіцяці.

Паштовая скрынка.

Канчук Міхась, Каўцэвіч Г., — газэту высылаем. Чакаем падпіску. Сьліш Янка, — падпіска атрымана. Сьв. Маркел Высокінскі, — адрэс перамянілі.

Захаронак С., — карэспандэнцыя ня пойдзе, — пішыце аб больш паважных справах. З пытаньнем, — як лечыць пакусанае ваўком жарабё, зьвярніцеся да ветэрынара, а ніяк не да адваката. Газэту высылаем акуратна. Спраўцеся на пошце.

АБВЕСТКА.

Дырэкцыя Клецкай Беларускай Гімназіі (тыпу прыродна-матэматы.) гэтым паведамляе, што:

- 1) Уступныя экзамены ў клясы — прыгатаваўваю, I, II, III, IV, V і VI адбудуцца з 1-га па 8-ое верасьня; заняткі ў гімназіі пачнуцца 9-га верасьня.
- 2) Заявы аб кандыдатах падаюцца іх бацькамі, або апякунамі. Да заяў трэба далучыць:
 - а) Мэтрыку аб нараджэньні;
 - б) дакумэнт аб адукацыі;
 - в) пасьведчаньне доктара аб прышчэпе воспы;
 - г) фатаграфічную картку;
 - д) калі кандыдат мае болей 14 гадоў і апошнія 6 м-цаў ні ў якой школе ня вучыўся, то й пасьведчаньне маральнасьці ад гміны або сьвяшчэньніка, і
 - е) уступную плату: у клясы — прыгатаваўваю, I і II — 5 зл., у III і IV кл. 8 зл., у V і VI — 10 зл.
- 3) Вучні „паўшэхных“ школаў, з польскай выкладовай мовай прымаюцца ў гімназію пасьля экзаменаў на беларускай мове ў гэтакім парадку: скончыўшы 3 аддзель — у I кл., 4 аддзель — у II кл., 5 аддз. — у III кл., 6 аддз. — у IV кл., скончыўшы 7 аддз. могуць быць прыняты ў V кл. толькі па экзаменах з усіх прадметаў за курс IV клясы.
- 5) Плата за навуку за першае паўгодзьдзе назначана: у прыгатаваўчай клясе — 30 зл., у I, II кл. — 60 зл., у III кл. — 75 зл., у IV кл. — 90 зл. і ў V і VI кл. — 100 зл.
- 6) Заявы можна падаваць поштай па адрэсу: Kleck, pow. Nieswiskie, gimnazjum Bialoguskie.

ДЫРЭКЦЫЯ.